

நீதிமொழிகள் : 2:6-10, 3:21      எபேசியர் : 5:15-17

கொலேசையர் : 3:5-7,      1 தெசலோனிக்கர் : 4:2-8

“நவீன தொழினுட்பம்” என்ற வாக்கியத்தை அன்றைய பாடத்தின் ஆரம்பத்திலே ஆசிரியர் கரும்பலகையில் குறிப்பிட்டார். பாடத்திற்குப் பொருத்தமில்லாத தலைப்பைக் கிறிஸ்தவ பாடத்தைக் கற்பிக்கும் ஆசிரியர் அறிமுகம் செய்தார். மாணவர்களுக்கு வியப்பையும் மகிழ்வையும் அளித்தது. இதை ஆசிரியரும் உணர்ந்து கொண்டு மாணவர்களைப் பார்த்து இவ்வாறு கூறினார்.

**ஆசிரியர்** : பிள்ளைகளே, இவ்வுலகத்தின் அனைத்து செயல்களும் அனைத்து படைப்புக்களும் இறைவிருப்பத்துக்கும் இறை திட்டத்திற்கும் ஏற்றதாகவே நிகழ்கின்றது என்பது கிறிஸ்தவர்களாகிய எமது நம்பிக்கையாகும். “நவீன தொழினுட்பம்” என்பதின் கீழ் உலகுக்கு அறிமுகம் செய்யப்பட்டு நாம் பயன்படுத்தும் அனைத்தும் இறை விருப்பத்திற்கு ஏற்றதாக எவ்வாறு பயன்படுத்தப்பட வேண்டுமென்பதைப் பற்றி நாம் இன்று ஆராய்ந்து பார்ப்போம்.

இவ்வாறு அன்றைய நாளுக்கான பாடத்தை அறிமுகம் செய்த ஆசிரியர் வகுப்பு மாணவர்களை மூன்றாகப் பிரித்து ஒவ்வொரு குழுவுக்கும் தலைப்புக்களை வழங்கினார். ஒவ்வொரு குழுவும் அவர்களது தலைப்பிற்கு ஏற்ப கலந்துரையாடி குறிப்பிட்ட நேரத்தில் அறிக்கையை ஒழுங்குசெய்து அக்குழுவின் தலைவர்கள் மூலமாக வகுப்பு மாணவர்களின் முன் சமர்ப்பிக்க வேண்டுமென ஆலோசனை வழங்கினார்.

ஒவ்வொரு குழுவும் மிகவும் ஆர்வத்தோடு சேகரித்த அறிக்கையை நாம் இப்போது ஆராய்ந்துப் பார்ப்போம்.

### 1ம் குழுவின்

**தலைவன்** : எங்களுக்குக் கிடைத்த தலைப்பு நீதிமொழிகள் 2:6-10 வரையுள்ள இறைவார்த்தையின்படி “நவீன தொழினுட்பத்தின் வளர்ச்சியான கையடக்கத் தொலைபேசியை ஒழுங்கான முறையில் பயன்படுத்தக் கூடிய முறைகள்” பற்றி கலந்துரையாடி தயாரிக்கப்பட்ட அறிக்கையை உங்கள் முன் வாசிக்கின்றேன்.

## நவீன தொழினுட்பமும் இறைதிட்டமும்

நவீன தொழினுட்பத்தின் வளர்ச்சியைப் பற்றி கிறிஸ்தவ கண்ணோட்டத்தின் படி இறை வார்த்தையில் குறிப்பிட்ட கருத்துக்களில் நாம் எமது கவனத்தைச் செலுத்துவோம்.

“ஞானம் இறைவனின் கொடை”

ஞானத்தை அளிப்பவர் ஆண்டவரே,  
அறிவிற்கும் விவேகத்திற்கும் ஊற்றானவர் அவரே,  
நேர்மையாளருக்கு அவர் துணை செய்யக் காத்திருக்கின்றார்.  
மாசற்றோருக்குக் கேடயமாய் இருக்கின்றார்.  
நேர்மையாளரின் பாதைகளை அவர் பாதுகாக்கின்றார்.  
தம் அடியாரின் வழிகளைக் காவல் செய்கின்றார்.  
எனவே நீதியையும் நியாயத்தையும் நேர்மையையும் நலமார்ந்த  
நெறிகள் அனைத்தையும் தெரிந்துகொள்வாய்.  
ஞானம் உன் உள்ளத்தில் குடிபுகும்.  
அறிவு உன் இதயத்திற்கு இன்பம் தரும்.

நீதிமொழிகள் 2:6-10

தொழினுட்பத்தைப் புதிய பாதையாகக் கொண்டு செல்வதற்கு மனிதனுக்குக் கொடுக்கப்பட்ட அறிவும் ஞானமும் கடவுளின் கொடையாகும். நேர்மையாளருக்கு ஞானத்தை அருளுகின்றார் எனவும் அவர் கூறியுள்ளார். அக் கொடையைப் பெற்ற நாம் உண்மையோடு நல்வழியை அறிந்து கொண்டு செயற்பட வேண்டும் என்பதைக் காண்பிக்கின்றது. அனுதின வாழ்வைக் கொண்டு செல்வதற்கு இலகுவாகப் பயன்படுத்தக் கூடிய பலவிதமான தொழினுட்பங்களில் ஒன்றான கையடக்கத் தொலைபேசியைப் பற்றி இக் கடிதத்தின் மூலமாக விசேடமான கருத்துக்களைப் பகிர்ந்துகொள்வதற்கு விரும்புகின்றேன்.

தொடர்பாடல் தொழினுட்பத்தின் வளர்ச்சியில் புதிய வழியைத் திறந்த கையடக்கத் தொலைபேசியின் பயன்பாடு இன்று மிகவும் முன்னேற்றமடைந்துள்ளது. ஒரு பிரதேசத்தில் இருந்து இன்னும் ஓர் பிரதேசத்திற்கும் ஒரு நாட்டிலிருந்து இன்னுமொரு நாட்டிலுள்ள ஒருவருடனும் தொடர்பு கொள்வதற்கு உதவுகிறது. இதன் மூலமாக மிகவும் சுமுகமாக ஒருவருக்கொருவர் தொடர்பை ஏற்படுத்திக் கொள்வதற்கும் நட்பைக் கட்டியெழுப்புவதற்கும் கருத்துக்களைப் பகிர்ந்துகொள்வதற்கும் பிள்ளைகளின் பாதுகாப்பைத் தேடிப் பார்ப்பதற்கும் சந்தர்ப்பம் கிடைத்துள்ளது.

ஆனால் மனிதனின் இலகுத்தன்மைக்கும் நன்மைக்கும் பயன்படுத்தக் கூடிய கையடக்கத் தொலைபேசி இன்றைய சமூகத்தில் நன்மையான செயல்களுக்கு ஏற்றதாய் இருப்பது போன்று தீமையான காரணங்களுக்கும் பயன்படுத்தப்படுவது கவலைக்குரிய விடயமாகும். இதன்மூலம் பலரின் குடும்ப வாழ்வு உடைந்து போகின்றது.

தீமையான செயற்பாடுகளினால் பலரின் உள்ளம் உடைந்து போகின்றது. நம்பிக்கையற்ற தன்மை அதிகரித்து, அநாவசியமான கருத்துக்கள் நிறைந்து சமுதாயத்தில் சீர்குலைவு ஏற்படுகின்றது. இதன் மூலம் மனித வாழ்வு பேரளவில் அழிவதற்கு இடமுண்டு.

கடவுளிடமிருந்து பெற்ற ஞானத்தின் கொடையை ஒவ்வொருவரின் வாழ்வையும் மிகவும் அர்த்தமுள்ளதாக்குவதற்குப் பயன்படுத்த வேண்டும். பலவித அநீதியான செயல்களைத் தொலைபேசியின் மூலமாக நடைமுறைப்படுத்தி வாழ்வை அழிப்பதை கடவுள் விரும்புவதில்லை. கடவுள், மனிதன் தன் அறிவை பயன்படுத்தி சமூகத்தில் நன்மையை செய்வதையே காண விரும்புகின்றார். அவ்வாறான புதிய தொழினுட்பத்தைச் சரியான முறையில் பயன்படுத்துவது கிறிஸ்தவர்களான எமது பொறுப்பாக எண்ணி செயற்பட வேண்டும். கடவுளின் முன்னிலையில் நீதியான, அறிவான, உண்மையான, அனைத்து நல்வழிகளையும் அறிந்து கொண்டு செயற்படுவது அவசியமாகும். அறிவும் ஞானமும் இன்பத்தைக் கொண்டு வருவதால் அதற்கு ஏற்ற வண்ணம் செயற்பட நாம் சிந்திப்போம்.

**ஆசிரியர் :** இக்குழு முன்வைத்தது மிகவும் நன்றாக இருந்தது. தொழினுட்ப வளர்ச்சியானது மனித வாழ்வை மேம்படுத்துவதற்கேயன்றி வாழ்வை அழிப்பதற்கல்ல என்பதை நினைவில் வைத்துக்கொள்ள வேண்டும். அவ்வாறே கையடக்கத் தொலைபேசியை பயன்படுத்தும்போது நாம் கதைக்கும் இடம், நேரம், தேவை என்பதைப் பற்றி மிகவும் கவனத்தோடு செயற்பட வேண்டுமென்பதை நினைவில் வைத்துக் கொள்ளுங்கள்.

**சுதாகர் :** ஆம் சிலரின் தொலைபேசி ஆலயத்தில் இறைவழிபாட்டு நேரத்தில் நீண்டு ஒலிக்கின்றது. இது அனைவருக்கும் இடையூறாக இருக்கும் என்பதை அவர்கள் உணர்ந்து கொள்வதில்லை.

**திலினி :** சிலர் விளையாட்டாக இரவு வேளையில் நித்திரையில் இருக்கும் மனிதரை எழுப்பி அநாவசியமான தொலைபேசி அழைப்பை விடுப்பார். அவ்வாறே தொலைபேசியில் கூடாத காட்சிகளை சேகரித்து வைப்பார்.

**அஜித் :** ஏன் இன்னும் சிலர் விளையாட்டாக ஒவ்வொருவரைப் பற்றியும் தவறான கருத்துக்களைப் பெற்றுக் கொள்வதற்கும் தொலைபேசியைப் பயன்படுத்துகின்றனர்.

**திலினி :** சிலர் தொலைபேசியில் கவனத்தைச் செலுத்தி தன்னை மறந்து பாதையில் பயணம் செய்யும்போது விபத்துக்கள் ஏற்படுகின்றன.

**ஆசிரியர் :** ஆம் நீங்கள் இதுவரை கூறிய கருத்துக்கள் யாவும் கையடக்கத் தொலைபேசியின் மூலம் ஏற்படும் தீமைகள் பற்றியதாகும். ஆனால் மாணவர்கள் குழுக்களாகக் கலந்துரையாடிய கருத்துப்படி புதிய தொழினுட்பத்தின் வளர்ச்சியானது மனிதனின் நன்மைக்கே ஆகும். இறைவன் ஞானத்தைக் கொடுப்பது மனிதனின் நன்மைக்கே ஆகும். இப்போது இரண்டாம் குழு அறிக்கையை முன்வையுங்கள்.

## 2ம் குழுவின்

**தலைவன் :** எங்களுக்குக் கிடைத்தது நீதிமொழிகள் 3 : 21ம் எபேசியர் 5 : 15 -17 இன்படி “இணையத்தளத்தின் இலகு தன்மையும் முகநூல் பயன்படுத்தலும் பற்றி கிறிஸ்தவ கண்ணோட்டம் எவ்வாறு உள்ளது?” என்ற தலைப்பின் கீழ் அறிக்கை சமர்ப்பித்தல் ஆகும். நான் இப்போது எங்கள் குழுவின் அறிக்கையை முன்வைக்கின்றேன்.

**இறைவிருப்பத்திற்கு ஏற்ப இணையத்தளத்தின் இலகு தன்மையும் முகநூலின் பயன்பாடும்.**

இன்றைய உலகில் தொழினுட்ப வளர்ச்சியின் மூலம் அறிமுகமான விசேடமானதாகவும் மிக முக்கியமானதாகவும் கருதப்படுவது இணையத்தளம். இணையத்தளமானது தகவல் பரிமாற்றத்தை மிகவும் இலகுவாக்கியுள்ளதோடு அத்தியாவசியமானது என்ற நிலையையும் அடைந்துவிட்டது.

மருத்துவம், போக்குவரத்து, அச்சுப்பதிப்பு போன்ற பலவகையான துறைகளில் வளர்ச்சிக்கு மட்டுமல்லாது தொடர்பாடலிலும் பல புதிய மாற்றங்களை இணையத்தளம் ஏற்படுத்தியுள்ளது.

இணையத்தின் மூலமாக தேவையான துறைகளைப் பற்றிய கருத்துக்களைப் பெற்றுக் கொள்வதற்கும் மின்அஞ்சல் மூலமாக தொடர்பை ஏற்படுத்திக் கொள்வதற்கும் முடியும். பழமையானதும் இன்றைய காலத்துக்கும் எதிர்காலத்துக்குமான விபரங்களை பற்றி அறிந்துகொள்வதற்கு மிகவும் பயன்படும் ஒன்றாக இணையத்தளம் செயற்படுகின்றது. ஓர் இடத்தில் இருந்து உலகின் எந்த ஒரு நாட்டிற்கோ தொடர்பை ஏற்படுத்துவதற்கு மின்னஞ்சல் உதவுகின்றது. இதன் மூலமாக மனிதனுக்கு பலவித வசதி வாய்ப்புக்கள் கிடைக்கின்றது. அத்துடன் நேரமும் மிச்சப்படுத்தப்படுகிறது. ஞானத்தின் ஊற்றால் அறிவு புதுப்பித்தல் போன்ற பயன்களை மனிதன் பெறுகின்றான்.

இணையத்தில் முகநூல் மூலமாக அநேக காரியங்களை இலகுவாகக் கையாளலாம். தூரமாக இருப்பவர்களிடமும் வெளிநாட்டில் இருப்பவர்களிடமும் தகவல்களைப் பகிர்ந்து கொள்வதற்கும் கருத்துக்களை விமர்சிப்பதற்குமான பல நன்மையான தொடர்பாடல்களை ஏற்படுத்திக் கொள்வதற்கும் முகநூல் பயன்படுத்தப்படுகின்றது.

பிறரின் அனுபவங்களை அறிந்து கொள்வதற்கும் பகிர்ந்துக் கொள்வதற்கும் இதன் மூலமாக சந்தர்ப்பம் கிடைக்கின்றது.

இவ்வாறு இன்றைய தொழினுட்பத்தின் வளர்ச்சியினால் நாம் பெற்றுக்கொள்ளும் இறைவனின் இரக்கத்தைப் பற்றி இறைவார்த்தை குறிப்பிடுவதை ஆராய்ந்து பார்ப்போம்.

**“பிள்ளாய்! விவேகத்தையும் முன்மாதிரியையும் பற்றிக் கொள்  
இவற்றை எப்போதும் உன் கண் முன் நிறுத்தி வை.”**

**நீதிமொழிகள் 3:21**

**ஆகையால் உங்கள் நடத்தையைப் பற்றி மிகவும் கருத்தாய் இருங்கள்.  
ஞானமற்றவர்களாய் வாழாமல் ஞானத்தோடு வாழுங்கள். இந்த  
நாள்கள் பொல்லாதவை, ஆகவே காலத்தை முற்றும் பயன்படுத்துங்  
கள். ஆகவே அறிவிலிகளாய் இராமல் ஆண்டவருடைய திருவுளம்  
யாது எனப் புரிந்து கொள்ளுங்கள்.**

**எபேசியர் 5:15-17**

நவீன தொழினுட்பத்தால் கிடைத்த இணையத்தள வசதியும் முகநூல் வசதியும் இன்றைய சமுதாயத்தின் நன்மைக்கு மாத்திரமே பயன்படுத்தப்படுகின்றதா என்பதை ஆராய்ந்து பார்ப்பது முக்கியமாகும். ஏனெனில் இன்றைய சமுதாயத்தில் கேட்பதும் பார்ப்பதும் போன்ற கருத்துக்களின்படி அநேகமாக தொழினுட்பத்தின் வளர்ச்சியை நன்மையை விட தீமையானவற்றிற்குப் பயன்படுத்துவதால் ஏற்படும் அழிவுகள் அதிகரிக்கின்றன. இணையத்தளத்தினூடாக நிகழும் ஒழுங்கற்ற தீமையான காரியங்களினால் பிள்ளைகள் தவறான வழிக்குச் செல்கின்றனர். ஒவ்வொருவரும் ஏளனத்திற்கும் அவமானத்திற்கும் உள்ளாகின்றனர். இணையத்தளத்தில் காணப்படும் பலவிதமான விளையாட்டுக்களினூடாக நேரத்தை வீணாக்குவதால் பிள்ளைகளின் கல்வியும் நல்வழியில் செல்வதற்குமான நேரமும் வீணாகின்றது. அத்துடன் குடும்ப உறவை பேணுவதற்கான நேரமும் வீணாகின்றது. இணையத்தளத்தை பயன்படுத்துவதன் மூலம் ஏற்படும் தீமையான காரியங்களைப் பற்றியும் நாம் கவனத்திற்கொள்ள வேண்டும்.

இறை வார்த்தையின்படி கடவுள் நமக்குத் தந்துள்ள சிறந்த ஞானத்தையும் கூர்மையான அறிவையும் வளர்ச்சியடையச் செய்து, அவை எம்மை விட்டு அகன்று போகாதபடி ஞானத்தோடு செயற்படுவதையே அவர் எம்மிடம் எதிர்பார்க்கின்றார்.

இயேசு கூறியபடி, இந்த நாட்கள் பொல்லாதவை. எனவே எமக்குக் கிடைக்கும் எல்லா சந்தர்ப்பங்களையும் சரியாகப் பயன்படுத்திக் கொண்டு இறைவனின் விருப்பத்தை நிறைவேற்றுவதற்கு செயற்படுவது கிறிஸ்தவ பிள்ளைகளாகிய எமது கடமை என்பதை நினைவிற்கொண்டு அதன்படி வாழ்வதற்கு முயற்சிப்போம். இறை வழிகாட்டலை வேண்டி மன்றாடுவோம்.

**ஆசிரியர் :** இக் குழுவினரின் கருத்துக்களைப் பற்றி நான் மகிழ்ச்சியடைகிறேன் இணையத்தளம், முகநூல் பற்றிய நன்மை, தீமைகளை அறிந்து கொண்டு செயற்பட வேண்டுமென்பதை அறிந்திருக்கின்றீர்கள் என்பது மகிழ்ச்சியான காரியமாகும். இப்போது நாம் எமது இறுதிக் குழுவினர் முன்வைப்பதைப் பார்ப்போம்.

### 3ம் குழுவின்

**தலைவன் :** எமக்குக் கிடைத்தது கொலோசையர் 3:5-7, 1. தெசலோனிக்கா 4:2-8 வரை உள்ள திருவிவிலியப் பகுதியை வாசித்து “கிறிஸ்தவ பிள்ளைகளாக நாம் சரியானவற்றைப் பார்ப்பதிலும், வாசிப்பதிலும் ஈடுபடுவோம்” என்ற தலைப்பின் கீழ் கலந்துரையாடுங்கள். எமது குழுவினர் கலந்துரையாடியதை இப்போது நான் உங்கள் முன் சமர்ப்பிக்கின்றேன்.

## ஒலி, ஒளி ஊடகங்களை சரியான முறையில் பயன்படுத்துவோம்

மனிதனின் இரசனைக்கும் அறிவை வளர்ப்பதற்கும் பிரதான தகவல் பரிமாற்றத் திற்கான ஊடகமாகப் பத்திரிகைகள், சஞ்சிகைகள், திரைப்படங்கள் போன்றன விளங்குகின்றன. புத்தகங்களின் மூலமாக விரிவான அறிவைப் பெற்றுக்கொள்வதோடு இலத்திரனியல் ஊடகமான தொலைக்காட்சி, திரைப்படங்களின் மூலமாக மேலும் மனதில் நிலைத்து இருக்கக் கூடிய முறையில் அறிவை வளர்த்துக் கொள்ளவும் முடியும். அச்சு இயந்திரத்தின் வளர்ச்சியால் உருவான பலவிதமான நூல்கள், சஞ்சிகைகள் மூலம் கருத்துக்களை சேகரித்துக் கொள்வதற்கும் அறிவை மேம்படுத்திக் கொள்வதற்கும் சந்தர்ப்பம் கிடைத்தது. மேலும் தொலைக்காட்சி, திரைப்படங்கள் மூலமாக மனதை இலகுபடுத்தவும் மகிழ்ச்சியாய் இருக்கவும் வாய்ப்பு கிடைக்கின்றது. எம்மைப் போன்ற பிள்ளைகளின் கல்விக்கான தேடல்களை இலகுவாகப் பெற்றுக்கொள்ளக் கூடிய சந்தர்ப்பமும் இவற்றால் கிடைக்கின்றது.

ஆனால் இன்றைய சமூகம் இவ்வாறானவற்றை நன்மைக்காகப் பயன்படுத்துவதைத் தவிர்த்து தீமையான படங்கள், கூடாத சஞ்சிகைகள், நூல்களைப் பயன்படுத்தி மனிதனின் மனதைக் குழப்பி, இறை கட்டளைகளைக் கைவிட்டு, நவீன தொழினுட்பத்தின் வளர்ச்சியை அழிக்கின்றனர். மனிதனுக்கு வழங்கப்பட்ட இறைவனின் கொடையான ஞானம் மூலமாக தவறு செய்பவர்களின் இயல்பும் அதனை ஒழித்து

விடுமாறும் அன்றேல் கடவுளின் சினத்துக்கு உள்ளாக்கப்படுவார்கள் எனவும் 1 கொலேசையர் 3:5-7 இல் குறிப்பிடப்பட்டுள்ளது.

ஆகவே உலகப்போக்கிலான உங்கள் இயல்புக்குரிய பரத்தைமை ஒழுக்கக்கேடு கட்டுக்கடங்காத பாலுணர்வு தீய நாட்டம் சிலை வழிபாடான பேராசை ஆகியவற்றை ஒழித்து விடுங்கள். இவையே கீழ்ப்படியா மக்கள் மீது கடவுளின் சினத்தை வரவழைக்கின்றன. இத்தகையவர்களோடு நீங்கள் வாழ்ந்தபோது நீங்களும் இவற்றில் தான் உழன்றீர்கள்.

ஆபாச படங்கள், ஒழுக்கக்கேடு, பாலுணர்வு, தீயநாட்டம் போன்ற தீமையான செயல்களில் ஈடுபடும்போது கடவுளின் சினம் வரும் என்பது இறைவார்த்தை மூலமாக தெளிவாகின்றது.

இறைவார்த்தை குறிப்பிடுவது

நீங்கள் தூயோராவதே கடவுளுடைய திருவுளம்; பரத்தைமையை நீங்கள் தவிர்க்க வேண்டும். உங்களில் ஒவ்வொருவரும் தம் மனைவியைத் தூயவராகக் கருதி, மதிப்புடன் நடத்த அறிந்திருக்க வேண்டும். கடவுளை அறியாத பிற இனத்தாரைப் போன்று நீங்கள் கட்டுக்கடங்காப் பாலுணர்வுக்கு இடம் கொடுக்கலாகாது. இதில் எவரும் தவறிழைத்துத் தம் சகோதரரை வஞ்சிக்கக் கூடாது. ஏனெனில் இத்தகைய செயல்கள் அனைத்தையும் ஆண்டவரே தண்டிப்பார். இதை நாங்கள் முன்னமே உங்களிடம் எடுத்துரைத்திருக்கிறோம். எச்சரித்தும் இருக்கிறோம். கடவுள் நம்மை ஒழுக்கக்கேட்டிற்கு அல்ல தூய வாழ்வுக்கே அழைத்தார். எனவே இக்கட்டளைகளைப் புறக்கணிப்போர், மனிதரை அல்ல, தம்முடைய தூய ஆவியை உங்களுக்கும் அளிக்கும் கடவுளையே புறக்கணிக்கின்றனர்.

1. தெசலோனிக்கா 4:3-8

மேலேயுள்ள இறைவார்த்தையின்படி எமது வாழ்வை நடத்துவதையும் அவரில் மகிமையான வாழ்வு வாழ்வதற்கும் கிறிஸ்தவ பிள்ளைகளாகிய நாம் இவைகளை மனதிற கொள்வோம். அதன்படி,

◆ எமது உடலைக் கட்டுப்படுத்துவோம்.

- ◆ எமது மனதைத் தூய்மையாக வைத்துக்கொள்வோம்.
- ◆ இறை விருப்பத்திற்கு ஏற்ப தூய வாழ்வு வாழ்வோம்.
- ◆ பரத்தைமையை தவிர்ப்போம்.
- ◆ நாம் சரியானதை கருத்திற் கொண்டு நல்வாழ்வு வாழ்ந்து பிறருக்கு முன்மாதிரியாக வாழ்வோம்.

### ஆசிரியர் :

மிகவும் நல்லது மூன்று குழுவினரும் முன்வைத்தவை குறித்து நான் மகிழ்ச்சியடைகிறேன். பிள்ளைகள் முன் வைத்த கருத்துக்களைக் கொண்டு புதிய தொழினுட்பத்தின் வளர்ச்சி மிகவும் நல்லது என்பதை அறிந்திருப்பீர்கள். ஆனால் அதை சரியாக பயன்படுத்தி இறை விருப்பத்தைத் தேடிப் பார்த்து, கடவுள் கொடுத்த ஞானத்தை கடவுளின் மகிமைக்காக பயன்படுத்தி வாழ்வது கிறிஸ்தவர்களாகிய எமது கடமையும் பொறுப்புமாகும்.

### செயற்பாடு

1. புதிய தொழினுட்பத்தின் வளர்ச்சியை இறைபணிக்காக பயன்படுத்தக் கூடிய 3 சந்தர்ப்பங்களை எழுதுக.
2. “புதிய தொழினுட்பமும் இறை விருப்பமும்” என்ற தலைப்பின் கீழ் சுவர் பத்திரிகை ஒன்றைத் தயாரிக்குக.